

## पाठ 9. पिता का पत्र

### पाठ की भूमिका

इस पाठ का उद्देश्य बच्चों में निर्णय-क्षमता संबंधी कौशल विकसित करना है ताकि वे महत्वपूर्ण मुद्दों को समझकर उनसे रचनात्मक रूप से निपटने में सक्षम हो सकें। स्वाधीन भारत के प्रथम प्रधानमंत्री पंडित जवाहरलाल नेहरू द्वारा अपनी बेटी इंदिरा को लिखे इस पत्र में बताया गया है कि जीवन में कोई भी बड़ा काम करने के लिए किस तरह साहस की जरूरत होती है। माता-पिता के द्वारा दी गई शिक्षाएँ बच्चे के व्यक्तित्व का निर्माण करने में किस तरह सहायता करती हैं, यह पत्र इस बात का भी एक अच्छा उदाहरण है।

### पाठ का सार

पंडित नेहरू ने स्वतंत्रता-संग्राम के दिनों में अनेक बार जेल यात्राएँ कीं और कष्ट सहे। उनका मन बहुत पक्का और हिम्मत की राह पर चलते रहने वाला था। अपनी बेटी के लिए उसके जन्मदिन पर यह पत्र उन्होंने भेंटस्वरूप दिया। इस पत्र में नेहरू जी ने आम आदमी की उन मजबूरियों का जिक्र किया है जिनके कारण वह बड़े और महत्वपूर्ण कामों में शामिल नहीं हो पाता है। नेहरू जी ने इस पत्र में महात्मा गांधी के सत्य और अहिंसा की राह पर चल रहे आंदोलन से प्रेरणा लेने की बात भी की है। राष्ट्रहित को समझने का अपना तरीका नेहरू जी ने इंदिरा को बताया जो कि हम सबके लिए आज भी देशप्रेम का रास्ता दिखाने वाला है। बहादुरी और दूसरे गुणों को अपनाने पर बल देने वाला यह पत्र पिता और पुत्री के रिश्तों की खुशबू भी अपने में समेटे हुए है।

### अध्यापन संकेत

#### ● मूल पाठ के लिए संकेत

यह पत्र जवाहरलाल नेहरू ने अपनी पुत्री इंदिरा गांधी को लिखा था। बच्चों को बताएँ कि नेहरू जी ने भारत की आजादी के लिए गांधी जी के साथ मिलकर संघर्ष किया था। इस संघर्ष में उन्हें जेल-यात्रा भी करनी पड़ी थी। बच्चों से उनके जीवन के उद्देश्य के बारे में पूछें। वे राष्ट्रहित के लिए क्या-क्या कर सकते हैं, उसकी चर्चा करें।

#### ● अभ्यास प्रश्नों के लिए संकेत

- ❖ मौखिक प्रश्नों, पहेलियों, पठित परिच्छेद व पाठ आधारित प्रश्नों के अध्यापन संकेत हेतु पृष्ठ संख्या 65 देखें।
- ❖ भाषा आधारित प्रश्नों का उद्देश्य हिंदी भाषा के व्याकरण-पक्ष को सुदृढ़ करना है।
- ❖ वाक्यांश के लिए एक शब्द का प्रयोग भाषा को सुंदर और सटीक बनाता है, यह समझाएँ। इसके लिए कुछ उदाहरणों का सहारा लिया जा सकता है। जैसे—‘मेरे घर के पास रहने वाले कहीं गए हैं।’ को लिखा जा सकता है—मेरे पड़ोसी कहीं गए हैं।
- ❖ बच्चों को बताएँ कि ‘की’ दो शब्दों के बीच का संबंध दर्शाता है जबकि ‘कि’ दो वाक्यों को जोड़ने का काम करता है।

#### ● क्रियाकलाप के लिए संकेत

- ❖ पत्र लेखन भाषा कौशल के अभिव्यक्ति पक्ष को मजबूत बनाता है। पत्र लेखन के आवश्यक अंगों की जानकारी बच्चों को दें।
- ❖ इन क्रियाकलापों के माध्यम से बच्चों का परिचय स्वतंत्रता संग्राम से जुड़ी हस्तियों से करवाएँ।